

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ అష్టాధికశతతమః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ అష్టాధికశతతమః సర్గః ॥

శ్రీరామేణ రావణస్య వధః

అథ సంస్కారయామాస మాతలీ రాఘవం తదా |  
అజానన్నివ కిం వీర త్వమేనమనువర్తసే || 6.108.1 ||

విస్సృజాన్మై వధాయ త్వమస్తం పైతామహం ప్రభో |  
వినాశకాలః కథితో యః సురైః సోఽద్య వర్తతే || 6.108.2 ||

తతః సంస్కారితో రామస్తేన వాక్యేన మాతలేః |  
జగ్రాహ స శరం దీప్తం నిఃశ్వసంతమివోరగం || 6.108.3 ||

యం తస్మై ప్రథమం ప్రాదాదగస్త్యో భగవాన్మృషిః |  
బ్రహ్మాదత్తం మహద్ బాణమమోఘం యుధి వీర్యవాన్ || 6.108.4 ||

బ్రహ్మణా నిర్మితం పూర్వమింద్రార్థమమితౌజసా |  
దత్తం సురపతేః పూర్వం త్రిలోకజయకాంక్షిణః || 6.108.5 ||

యస్య వాజేషు పవనః ఫలే పావకభాస్కరౌ |  
శరీరమాకాశమయం గౌరవే మేరుమందరౌ || 6.108.6 ||

జాఙ్మల్యమానం వపుషా సుపుంఖం హేమభూషితం |  
తేజసా సర్వభూతానాం కృతం భాస్కరవర్చసం || 6.108.7 ||

సధూమమివ కాలాగ్నిం దీప్తమాశీవిషోపమం ।  
నరనాగాశ్వవృందానాం భేదనం క్షిప్రకారిణం ॥ 6.108.8 ॥

ద్వారాణాం పరిఘాణాం చ గిరీణాం చాపి భేదనం ।  
నానారుధిరదిగ్ధాంగం మేదోదిగ్ధం సుదారుణం ॥ 6.108.9 ॥

వజ్రసారం మహానాదం నానాసమితిదారుణం ।  
సర్వవిత్రాసనం భీమం శ్వసంతమివ పన్నగం ॥ 6.108.10 ॥

కంకగృధ్రబకానాం చ గోమాయుగణరక్షసాం ।  
నిత్యభక్షప్రదం యుద్ధే యమరూపం భయావహం ॥ 6.108.11 ॥

నందనం వానరేంద్రాణాం రక్షసామవసాదనం ।  
వాజితం వివిధైర్వాజైశ్చారుచిత్రైర్గరుత్మతః ॥ 6.108.12 ॥

తముత్తమేషుం లోకానామిక్ష్వాకుభయనాశనం ।  
ద్విషతాం కీర్తిహరణం ప్రహర్షకరమాత్మనః ॥ 6.108.13 ॥

అభిమంత్స్య తతో రామస్తం మహేషుం మహాబలః ।  
వేదప్రోక్తేన విధినా సందధే కార్ముకే బలీ ॥ 6.108.14 ॥

తస్మిన్ సంధీయమానే తు రాఘవేణ శరోత్తమే ।  
సర్వభూతాని సంత్రేసుశ్చచాల చ వసుంధరా ॥ 6.108.15 ॥

స రావణాయ సంక్రుద్ధో భృశమాయమ్య కార్ముకం ।  
చిక్షేప పరమాయత్తః శరం మర్మవిదారణం ॥ 6.108.16 ॥

స వజ్ర ఇవ దుర్ధర్షో వజ్రిబాహువిసర్జితః ।  
కృతాంత ఇవ చావార్యో న్యపతద్ రావణోరసి ॥ 6.108.17 ॥

స విస్ఫుష్టో మహావేగః శరీరాంతకరః పరః ।  
బిభేద హృదయం తస్య రావణస్య దురాత్మనః ॥ 6.108.18 ॥

రుధిరాక్తుః స వేగేన శరీరాంతకరః శరః |  
రావణస్య హరన్ ప్రాణాన్ వివేశ ధరణీతలం || 6.108.19 ||

స శరో రావణం హత్వా రుధిరార్ధకృతచ్ఛవిః |  
కృతకర్మా నిభృతవత్ స తూణీం పునరావిశత్ || 6.108.20 ||

తస్య హస్తాద్ధతస్యాశు కార్ముకం తత్ ససాయకం |  
నిపపాత సహ ప్రాణైర్భృశ్యమానస్య జీవితాత్ || 6.108.21 ||

గతాసుర్భీమవేగస్తు నైర్వతేంద్రో మహాద్యుతిః |  
పపాత స్యందనాద్ భూమౌ వృత్రో వజ్రహతో యథా || 6.108.22 ||

తం దృష్ట్వా పతితం భూమౌ హతశేషా నిశాచరాః |  
హతనాథా భయత్రస్తాః సర్వతః సంప్రదుద్రువుః || 6.108.23 ||

నర్దంతశ్చాభిపేతుస్తాన్ వానరా ద్రుమయోధినః |  
దశగ్రీవవధం దృష్ట్వా వానరా జితకాశినః || 6.108.24 ||

అర్ధితా వానరైర్వృష్టైర్లంకామభ్యపతన్ భయాత్ |  
హతాశ్రయత్వాత్ కరుణైర్బాష్పప్రస్తవణైర్ముఖైః || 6.108.25 ||

తతో వినేదుః సంహృష్టా వానరా జితకాశినః |  
వదంతో రాఘవజయం రావణస్య చ తద్వధం || 6.108.26 ||

అథాంతరిక్షే వ్యనదత్ సౌమ్యస్త్రిదశదుందుభిః |  
దివ్యగంధవహస్తత్ర మారుతః సుసుఖో వవౌ || 6.108.27 ||

నిపపాతాంతరిక్షాచ్ఛ పుష్పవృష్టిస్తదా భువి |  
కిరంతీ రాఘవరథం దురావాపా మనోహరా || 6.108.28 ||

రాఘవస్తవసంయుక్తా గగనే చ విశుశ్రువే |  
సాధుసాధ్వితి వాగగ్ర్యా దేవతానాం మహాత్మనాం || 6.108.29 ||

ఆవివేశ మహాన్ హర్షో దేవానాం చారణైః సహ |  
రావణే నిహతే రౌద్రే సర్వలోకభయంకరే || 6.108.30 ||

తతః సకామం సుగ్రీవమంగదం చ విభీషణం |  
చకార రాఘవః ప్రీతో హత్వా రాక్షసపుంగవం || 6.108.31 ||

తతః ప్రజగ్ముః ప్రశమం మరుద్గణా  
దిశః ప్రసేదుర్విమలం నభోఽభవత్ |  
మహీ చకంపే న చ మారుతో వవౌ  
స్థిరప్రభశ్చాప్యభవద్ దివాకరః || 6.108.32 ||

తతస్తు సుగ్రీవవిభీషణాంగదాః  
సుహృద్విశిష్టాః సహలక్ష్మణస్తదా |  
సమేత్య హృష్టా విజయేన రాఘవం  
రణేఽభిరామం విధినాభ్యపూజయన్ || 6.108.33 ||

స తు నిహతరిపుః స్థిరప్రతిజ్ఞః  
స్వజనబలాభివృతో రణే బభూవ |  
రఘుకులనృపనందనో మహశౌజా -  
స్త్రిదశగణైరభిసంవృతో మహేంద్రః || 6.108.34 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే అష్టాధికశతతమః సర్గః ||